

**Тавзеҳнома**  
**ба лоиҳаи қарори Раёсати Бонки миллии Тоҷикистон “Оид ба ворид**  
**намудани тағйиру иловаҳо ба қарори Раёсати Бонки миллии**  
**Тоҷикистон аз 29 майи соли 2019, №58”**

Лоиҳаи Қарори Раёсати Бонки миллии Тоҷикистон “Дар бораи ворид намудани тағйиру иловаҳо ба “Оид ба ворид намудани тағйиру иловаҳо ба қарори Раёсати Бонки миллии Тоҷикистон аз 29 майи соли 2019, №58” мақсади таъсис ва танзими амали нуктаҳои хизматрасонии хазинавӣ бо доираи анҷомдиҳии амалиётҳои хариду фурӯши асъори хориҷӣ ва мубодилаи он, аз ҷониби департаменти идораи захираҳои байналмилалӣ ва сиёсати қурби асъор таҳия ва пешниҳод карда шудааст.

Мутобиқи моддаи 11 Қонуни Ҷумҳурии Тоҷикистон “Дар бораи фаъолияти бонкӣ” ва моддаи 6 Қонуни Ҷумҳурии Тоҷикистон “Дар бораи ташкилотҳои маблағгузории хурд” ташкилотҳои қарзии молиявӣ ва филиалҳои онҳо метавонанд берун аз маҳалли воқеъгардидаи худ воҳидҳои дигари сохториро бо тартиби муқаррарнамудаи Бонки миллии Тоҷикистон таъсис диҳанд. Воҳидҳои сохтории мазкур аз номи ташкилотҳои қарзии молиявӣ амалиёти алоҳидаи бонкиеро иҷро менамоянд, ки номгӯи онҳо бо санадҳои меъёрии ҳуқуқии Бонки миллии Тоҷикистон муқаррар карда мешавад.

Боиси қайд аст, ки бо мақсади мусоидат намудан ба рушди соҳаи сайёҳӣ дар кишвар, беҳтар намудани дастрасии сайёҳону меҳмонони хориҷӣ ба хизматрасониҳои молиявӣ, баланд бардоштани сифати хизматрасонии бонкӣ, зиёд гардонидани дастрасии аҳоли ба хизматрасониҳои молиявӣ ва таъсиси ҷойҳои нави корӣ, зарурати аз нав таъсис ва ба танзим даровардани фаъолияти нуктаҳои хизматрасонии хазинавии ташкилотҳои қарзии молиявӣ ба миён омадааст.

Инчунин, ворид намудани тағйиру иловаҳо ба Тартиби таъсиси воҳидҳои сохторӣ аз ҷониби ташкилотҳои қарзии молиявӣ ва филиалҳои онҳо, ки қаблан бо ҳамин санад иҷозати таъсиси нуктаҳои хизматрасонии хазинавӣ дар меҳмонхонаҳо, фурудгоҳҳо ва дидбонгоҳҳои гумрукӣ бо доираи амалиёти хариду фурӯши асъори хориҷӣ, ивази асъорҳо, майда кардани асъор ва ивази асъори фарсуда танзим гардида буд, барои дастрас ва содда гардонидани хизматрасониҳои бонкӣ барои аҳоли пешбинӣ шудааст.

Ҳамзамон боиси қайд аст, ки лоиҳаи тағйиру иловаҳо ба Тартиби таъсиси воҳидҳои сохторӣ аз ҷониби ташкилотҳои қарзии молиявӣ ва филиалҳои онҳо бо назардошти таклифу пешниҳодҳои тамоми воҳидҳои сохтории Бонки миллии Тоҷикистон, инчунин ташкилотҳои қарзии молиявӣ таҳия гардида, дар он меъёрҳои қонунгузории амалкунандаи Ҷумҳурии Тоҷикистон, санадҳои меъёрии ҳуқуқии Бонки миллии Тоҷикистон, таҷрибаи пешқадами ҷаҳонӣ дар самти хизматрасонии бонкӣ бароирезидентҳо ва ғайрирезидентҳо ба инобат гирифта шудааст.

Мутобиқи Тартиби гузаронидани экспертизаи зиддикоррупсионии санадҳои меъёрии ҳуқуқӣ, санадҳои меъёрии ҳуқуқии хусусияти умумихатмидоштаи вазоратҳо, кумитаҳои давлатӣ, мақомоти худидоракунии шаҳрак ва деҳот ва лоиҳаҳои онҳо, арзёбии дохилиидоравии зиддикоррупсионии лоиҳаҳои санадҳои меъёрии ҳуқуқӣ, ки бо қарори Ҳукумати Ҷумҳурии Тоҷикистон аз 3 июни соли 2014, № 355 тасдиқ шудааст, лоиҳаи тағйиру иловаҳо ба Тартиби таъсиси воҳидҳои сохторӣ аз ҷониби ташкилотҳои қарзии молиявӣ ва филиалҳои онҳо барои гузаштан аз арзёбии дохилиидоравии зиддикоррупсионӣ ба воҳидҳои сохтории Бонки миллии Тоҷикистон пешниҳод гардида буд. Аз рӯи хулосаҳои аз ҷониби воҳидҳои сохтории дахлдор пешниҳодгардида дар лоиҳаи мазкур омилҳои бавучудоварандаи коррупсия ошкор нагардидааст.

Дар маҷмуъ қабули лоиҳаи мазкур барои дар сатҳи зарурӣ ба роҳ мондани танзим ва назорати фаъолияти воҳидҳои сохтории ташкилотҳои қарзии молиявӣ, рушди минбаъдаи соҳа, баланд бардоштани сифати хизматрасонии бонкӣ ва баргардонидани боварии аҳоли ба низоми бонкӣ, мусоидат хоҳад намуд.

Лоиҳаи тағйиру иловаҳо ба “Тартиби таъсиси воҳидҳои сохторӣ аз ҷониби ташкилотҳои қарзии молиявӣ ва филиалҳои онҳо” ба қонунҳои Ҷумҳурии Тоҷикистон муҳолифат надошта, аз буҷети давлатӣ маблағгузорино талаб наменамояд.

Раис



Холиқзода Ҳ. Ҳ.